

دوطن دلارې دستراتل شهيد دوكتور نجيب الله د شهادت د پنځلسمې کليزې په کليزې په مناسبت په سويل ختيزو ولايتونو کې د وطن گوند د لنډ مهاله تشکيلاتو د ولايتي شوراگانو گډ پیغام

۱۳۷۵ لمريز کال د تلې پنځمه د وطن دلارې دستراتل شهيد دوكتور نجيب الله د شهادت دستري حماسې دورځې سره برابره ، دا ورځ زموږ د گران هېواد افغانستان په لرغوني تاريخ کې زموږ د ولس پر وړاندې د بهرنيو دسيسو او توطيو د تکرار يوه زړه بگنونکې او ويرجنه ورځ ده ، افغانان د افغانستان د پخواني جمهور ريس ، د وطن گوند مشر ، نړيوال سياستوال او ملي روغې جوړې او پخلاينې نوبتگردد شهادت پنځلسمه کليزه د هېواد په دننه او بهر کې په داسې شرايطو او حالاتو کې لمانځي ، چې افغان کور سوځونکو جنگ جگړو خپل پراخ سيوري تردې مهاله پر هېواد غوړولی او هېواد په يوه ژور سياسي ، پوځي ، اقتصادي او ټولنيز بحران او کرکېچ کې رانښکيل او روان مسلط حالت ورځ تربلې د لا خرابېدو پر لور درومي ، دوكتور نجيب الله د هېواد په داسې شرايطو کې واک ته ورسېد ، چې هېواد د بل هروخت په پرتله په يوه ستونزمن او نازک حالت کې راگير و او نجيب الله يې د يوه ستر تاريخي ازمايښت سره مخ کړی وه .

همدالامل وه ، چې دوكتور نجيب الله د يوه دراک او نوبتگردد سياست پوه په حيث د افغانانو د ستر ملي ارمان د ترسره کېدو ، د ملي غميزې څخه د هېواد دراوتو ، د افغان ولس د ژغورنې ، ازادۍ ، ولسواکۍ ، برابري ، ملي وفاق او مدني ټولني ته درسېدو په موخه د ملي روغې جوړې ، انساني او اسلامي سياست ، چې په بشپړه توگه يې د افغان ولس دارادو ، هيلو او ارمانونو څخه يې سرچينه اخيستي وه او د افغاني ټولني پر حقايقو ولاړه وه نه يوازې دخپل گوند او دولت د اوږد مهاله او ستراتيژيک سياست په توگه بلکې د هېواد د بيارغونې په اوږده پړاو کې د ټولو افغاني ځواکونو د گډ ملي افغاني سياست په توگه مطرح کړ .

دوكتور نجيب الله په هېواد کې روانه جگړه د ورور وژنې او شرارت جگړه بلله ، چې د پرديو په لمسونه د بهر څخه پر افغانانو تپل شوې ده ، ده به د غونډو ، مرکو ، کنفرانسونو او بيانونو پر مهال دا خبره په زغرده کوله ، چې هېواد د اوسني ناتار او ناوړين څخه را ايستل د جنگ جگړو له لارې ناشوني کار دی ، افغانان دې هرڅومره چې ژر کېدای شي په هېواد کې د سولې دراوستو ، د سياسي ټيکاو درامنځ ته

کېدو او جگړې ته د پای ټکي ایښودلو لپاره د بین الافغاني تفاهم او سیاسي جوړجاړي لاره خپله کړي ، کوم چې بل الترناټیف نه لري او په اوښو مهمو او حساسو شیبو کې ، چې هېواد ورسره مخ دی ، هراڅنگ خپل هېوادنی مسوولیت او تاریخي رسالت په مسوولانه ډول داوسني او راتلونکو نسلونو او هېوادپروړاندې ترسره او داسې بې ځایه او غیرمسوولانه او نه سنجول شوی گام پورته نه کړي ، چې خدای مه کړه د هېواد خپلواکي ، ملي حاکمیت ، د خاورې بشپړتیا او زموږ د خویندو ، میندو ابرو ، عزت او عفت د پردیو په لمسون په سند لاهو شي ، د همدې تاریخي اړتیا پر بنسټ وه ، چې دوکتور نجیب الله دخپل واک په ټوله موده کې په هراړخیزه توگه هڅه او هاند وکړ ، چې د ملي مصالحې او روغې جوړې د پلي کولو لپاره د ښکیلو افغاني ځواکونو او ځانگړو افغاني شخصیتونو او همدارنگه د ښکیلو نړیوالو هېوادونو د مثبتو او جوړونکو هلو ځلو لاره هواره کړي او په دې برخه کې یې په ځانگړي ډول د ملگرو ملتونو سازمان پنځه فقره ییز پلان ته چې د ملگرو ملتونو د ځانگړي استازي بینن سیوان لخوا پرمخ وړل کېده اشاره وکړو .

د ملي مصالحې او روغې جوړې سیاست چې د ډیرو منډو ترپرو او هلو ځلو د پلي کېدو وروستی پړاو ته رسېدلی وه د ډیره بده مرغه ځینو بې لارې جهادي تنظیمونو او دوطن په گوند کې ځینو تاریخي بدنامو مشرانو او د افغانستان په وسلوالو ځواکونو کې د ځینو لوړپوړو بې مسوولیتو او رټل شویو پوځیانو او په ټوله کې د ((شمالي ټلوالي)) ترنامه لاندې د پردیو سره د تړلو کسانو په اشاره اولارښوونه قصداً او عمداً د ملگرو ملتونو د پلان د پلي کېدو مخه ونېوه او په یوه پلان شوی کودتا یې لاس پورې کړ چې په پایله کې د ملگرو ملتونو د سولې پلان ناکام او د سولې پروسه تخریب او سابوتاژ شوه ، دوکتور نجیب الله په کابل کې د ملگرو ملتونو د سیاسي دفتر په انگرې کې ترڅلورو کلونو زیات پاتې شو تردې چې د توطیو په دوام کې د ملگرو ملتونو د مقر د ډیپلوماتیک خونديتوب په پام کې نه نېولوسره ظاهراً د طالبانو د بربریت او وحشت په لاسونو د یوې نړیوالې توطیې په وجود کې ، چې پلان یې لادمخه په بهر کې جوړ شوی وه ، د ټولو اسلامي ، افغاني او نړیوالو ارزښتونو او اصولو پر خلاف د محاکمې پرته دخپل ورور شاپور احمدزي سره یوځای په شهادت ورسېد .

انا لله وانا اليه راجعون

دملگرو ملتونو سازمان ستره سياسي او اخلاقي ماته و خوږه او دهغې ځانگړې سياسي استازي بينن سيوان بدنام شو او په خواشيني سره ، چې دې نامشروع لاس وهنو له امله دواک دليرد پروسه گډه وډه شوه او دملگرو ملتونو دسولي پلان په همغه تاريخي پړاو کې ناکام او ماتې وخوړه .

ددې پروسې ناکامي له شک پرته ددې ترڅنگ ، چې دملگرو ملتونو سازمان نړيوال اعتبار او حيثيت ته يې درنه ضربه ورکړه ، افغان ولس هم ددې ماتې په ترڅ کې نه جبرانوونکې زيانونه ومنل او ددې ماتې ډيره لوړه بيه يې پرې کړه ، چې دهغې ناوړه پايلې تردې مهاله هرې خواته ترسترگو کيږي او په راتلونکو څو لسيزو به هم ونه رغیږي .

له همدې کبله افغان ولس حق لري دا خبره مطرح کړې ، چې په پايله کې ددې (معاملې) له مخې ، چې (دافغانستان له پولوبهر جوړه شوې وه) نجيب الله ترڅلور کلونو زيات په کابل کې دملگرو ملتونو سازمان په مرکز کې پاتې شو او ملگرو ملتونو ونشوای کولای دمخکينيو توافقاتو پر بنسټ دوکتور نجيب الله په خوندي ډول کوم بهرني هېواد ته وليږدوي په داسې حال کې چې دافغانستان (حاکم) دولت دبرهان الدين رباني په مشرۍ دملگرو ملتونو دسولي دپلان دسبوتاژ محصول ، دملگرو ملتونو په سازمان کې استازيتوب هم درلود ، ددې کار عوامل او خنډونه څه وو؟ دا ټول ددې لپاره په کار اچول شوي وو هغه څو اکونه ، چې دافغانستان دملي گټو سره يې ژوره دبنمني درلوده نه غوښتل ، چې نجيب الله دې ديوه پوه ، خوځنده او نوښتگر رهبر په توگه په راتلونکي کې دافغان کښالي په حل کې رول ولري .

همدارنگه په سيمه او نړۍ کې يوشمېر داسې هېوادونه وو ، چې نه يې غوښتل په افغانستان کې يوسالم او باثباته دولت دافغانانو دازادي ارادې پر بنسټ رامنځ ته شي ، چې دافغانستان دخلکو دملي خپلواکۍ او ملي گټو تمثيل وکړي دهمدې کبله بايد په ډاکټر نجيب الله باندې گزار شوی وای او هغه يې له منځه وړې وای ، دوکتور نجيب الله دهبواد دسترا تل شهيد په توگه دافغانستان دويارلې تاريخ په زړه کې دځلانده ستوري په څېر پرکيږي اوزموږ دوياره ډک تاريخ ته يې يو بل وياړ هم ورپه برخه کړ ، چې اوسني اوراتلونکي نسلونه به ورباندې افتخار کوي په ډيرې خواشيني او تاسف اوس چې موږ خپل وياړلی مشر له لاسه ورکړی دی نو دافغانانو دازادې او خپلواکې ارادې خلکو غوښتنه داده ، چې دهغې دارمانونو دسرتو رسولوپه لار کې درانه او اوچت گامونه پورته کړو او خپلوانساني هلوځلوته

ديوه ولسواک ، خپلواک ، هوسا دسولې او امن څخه ډک ازاد افغانستان دمنځ ته راوړلو لپاره ځان
وقف او په دې لوري کې خپلو انساني او افغاني هلوځلو ته په نه سترې کېدونکي ځواکمن
هوډه ادامه ورکړه.

ويارلې دي وي دوطن دلارې دستراتل شهيد دوکتور نجيب الله د شهادت پنځلسمه

کلوزه

